

नई फसल बीमा योजना : शिवराज सिंह चौहान की प्रधानमंत्री से मुलाकात

By : INVC Team Published On : 21 Jan, 2016 08:00 PM IST



आई एन वी सी न्यूज़

नई दिल्ली, मध्यप्रदेश के मुख्यमंत्री श्री शिवराज सिंह चौहान ने आज यहां प्रधानमंत्री श्री नरेन्द्र मोदी से उनके निवास पर मुलाकात कर नई फसल बीमा योजना जारी करने पर बधाई दी और कहा कि स्वतंत्र भारत में यह एक ऐतिहासिक योजना है जिससे कि किसानों एवं खेती से जुड़े हर पहलू का विशेष ध्यान रखा गया है। इस योजना से किसानों के विकास और खेती के व्यवसाय से जुड़े हर पहलू का बारीकी से अध्ययन कर, समस्याओं का समाधान सरकार द्वारा इस योजना के तहत किया जा सकेगा। लगभग आधा घंटा चली बैठक में मुख्यमंत्री श्री चौहान ने प्रधानमंत्री को नई फसल बीमा योजना को मूर्तरूप देने पर धन्यवाद दिया और प्रदेश में प्रस्तावित किसान सम्मेलन में मुख्य अतिथि के रूप आमंत्रित किया। श्री चौहान ने कहा कि प्रदेश के किसान नई फसल बीमा योजना लागू करने पर प्रधानमंत्री श्री मोदी का अभिनंदन करना चाहते हैं। श्री चौहान ने श्री मोदी को मध्यप्रदेश द्वारा लगातार चौथी बार कृषि कर्मण अवार्ड से नवाजे जाने की भी जानकारी दी और बताया कि कृषि के क्षेत्र में मध्यप्रदेश नित नये आयाम स्थापित कर रहा है। गेहूं के उत्पादन में मध्यप्रदेश आने वाले समय में पंजाब से आगे निकल जायेगा। श्री चौहान ने प्रदेश में चल रही फ्लैगशिप योजना के बारे में विस्तार से जानकारी दी, साथ ही मनरेगा, स्वच्छ भारत अभियान, आदि के बारे में भी बताया। श्री चौहान ने बताया कि हाल ही में केन्द्र सरकार द्वारा जारी स्टार्टअप फंड योजना की तरह मध्यप्रदेश ने भी इस तरह की योजना प्रदेश के उद्यमियों के लिए शुरू की है। श्री चौहान ने 22 अप्रैल 2016 से शुरू होने वाले सिंहस्थ कुंभ के लिए चल रही तैयारियों से भी अवगत कराया।

URL : <https://www.internationalnewsandviews.com/नई-फसल-बीमा-योजना-शिवराज-स/>